

حضرت مسیح موعود نے بے شمار اشتہارات شائع فرمائے جو ہمدردی، مخلوق اور اصلاح دنیا کا درد ظاہر کرتے ہیں

دین کے غلبہ کے لئے اخلاق کی درستی، اطاعت، قربانی اور روحانیت میں ترقی کرنا ضروری ہے

اللہ تعالیٰ نے نہ کبھی ہمیں پہلے چھوڑا ہے اور نہ کبھی چھوڑے گا بشرطیکہ ہم سچے دل کے ساتھ اس سے چمٹے رہیں

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز کے خطبہ جمعہ فرمودہ 27 مارچ 2015ء بمقام بیت الفتوح مورڈن لندن کا خلاصہ

(خطبہ جمعہ کا یہ خلاصہ ادارہ الفضل اپنی ذمہ داری پر شائع کر رہا ہے)

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز نے مورخہ 27 مارچ 2015ء کو بیت الفتوح مورڈن لندن میں خطبہ جمعہ ارشاد فرمایا جو مختلف زبانوں میں تراجم کے ساتھ ایم ٹی اے انٹرنیشنل پر براہ راست نشر کیا گیا۔ حضور انور نے فرمایا کہ حضرت مسیح موعود نے اپنی آمد کے مقصد کی جن پانچ شاخوں کا ذکر فرمایا ہے ان میں سے ایک اشاعت دین کے لئے اشتہارات کی اشاعت بھی ہے۔ آپ نے اپنے دعویٰ سے لے کر وفات تک بے شمار اشتہارات شائع کئے، اور یہ سب اشتہارات مذہبی دنیا کا ایک خزانہ ہیں۔ آپ اکیلے یہ کام خاص محنت سے کرتے تھے۔ یہ اشتہارات بھی آپ کی مخلوق کے لئے ہمدردی اور دنیا کی اصلاح کا درد ظاہر کرتے ہیں۔ اصلاح دنیا کے اسی درد کو قائم رکھنا اور اس کام کو آگے چلانا آپ کی جماعت کے اب افراد کا فرض ہے۔ حضرت مسیح موعود کے زمانے میں اشتہارات کے ذریعہ سے ہی دعوت الی اللہ ہوا کرتی تھی اور ان کی کثرت سے اشاعت کی جاتی تھی۔ اس دور میں 2 ہزار کی تعداد میں اشاعت بھی بہت زیادہ تھی۔ حضور انور نے فرمایا کہ اب دو تین لاکھ کی تعداد میں شائع ہوں تو حرکت پیدا ہوگی۔ فرمایا کہ اس سلسلہ میں بعض جماعتوں نے کام کیا اور بہت مثبت نتائج نکلے ہیں۔

حضور انور نے حضرت مصلح موعود کے ارشادات پیش فرمائے۔ آپ فرماتے ہیں کہ حضرت مسیح موعود نے جماعت میں شامل ہونے والے تین قسم کے لوگوں کا ذکر کیا اور فرمایا کہ دنیا میں ترقیات کے ذرائع اور ہیں اور دین میں ترقی کے ذرائع بالکل اور ہیں۔ دین کی ترقی کے لئے ضروری ہوتا ہے کہ اخلاق کی درستی کی جائے، قربانی اور ایثار کا مادہ پیدا کیا جائے، نمازیں پڑھی جائیں تاکہ روحانیت میں ترقی ہو، روزے رکھے جائیں، اللہ تعالیٰ پر توکل پیدا کیا جائے، اس کی اطاعت اور فرمانبرداری کا عہد کیا جائے۔ فرمایا کہ ضرورت کے موقع پر جھوٹ بول لینا، دھوکا فریب کرنا، چال بازی سے کام لینا اور غیبت، چغلی سے فائدہ اٹھا لینا، اور پھر تم یہ امید رکھو کہ تمہیں کامیابی حاصل ہو جائے، یاد رکھو تمہیں ہرگز وہ کامیابی حاصل نہیں ہوگی جس کا وعدہ اللہ تعالیٰ نے حضرت مسیح موعود سے فرمایا ہے۔ پس ہر احمدی کو اپنی ایمان داری اور روحانیت کے معیاروں کو بلند کرنے کی ضرورت ہے۔

حضور انور نے حضرت مصلح موعود کے بیان فرمودہ بعض واقعات پیش فرمائے جن کا تعلق حضرت مسیح موعود کی زندگی اور جماعت احمدیہ کے ابتدائی حالات سے ہے۔ آپ فرماتے ہیں کہ ہر صبح جو چڑھتی اپنے ساتھ تازہ ابتلاء اور تازہ ذمہ داریاں لاتی اور ہر شام جو پڑتی اپنے ساتھ تازہ ابتلاء اور تازہ ذمہ داریاں لاتی مگر خدا کی نصرت کی نسیم سب فکروں کو خش و خاشاک کی طرح اڑا کر پھینک دیتی اور وہ بادل جو ابتدائے سلسلہ کی عمارت کی بنیادوں کو اکھاڑ کر پھینک دینے کی دھمکیاں دیتے تھے۔ تھوڑی ہی دیر میں رحمت اور فضل کے بادل ہو جاتے۔

حضور انور نے فرمایا کہ آج بھی گویا بعض ممالک میں احمدیوں کے حالات تنگ ہیں لیکن اس کے باوجود کسمپرسی کی وہ حالت نہیں ہے۔ مالی لحاظ سے اور باقی انتظامات میں بھی اللہ تعالیٰ کے فضل سے بہت بہتر ہیں اور خدا تعالیٰ کے فضلوں کا اظہار کر رہے ہیں۔ دنیا کے کونے کونے میں احمدیت پہنچ چکی ہے، اللہ تعالیٰ کے فضل سے مزید کشائش پیدا ہو رہی ہے اور اگر بعض مشکلات ہوتی ہیں تو خدا کی آواز آج بھی ہمارا سہارا بنتی ہے۔ پس اللہ تعالیٰ نے نہ کبھی ہمیں پہلے چھوڑا ہے اور نہ کبھی چھوڑے گا بشرطیکہ ہم اس کے ساتھ چمٹے رہیں۔ ہر قربانی اللہ تعالیٰ کے فضلوں کو لئے ایک نیا راستہ ہمیں دکھاتی ہے۔

حضور انور نے حضرت مصلح موعود کے بیان فرمودہ حضرت مسیح موعود کی زندگی میں حفاظت الہی اور خدا تعالیٰ کے آپ کے ساتھ پیار و محبت کے سلوک کے دو واقعات بیان کئے۔ حضرت مسیح موعود نے فرمایا کہ وہ کام جس کے لئے خدا نے مجھے مامور فرمایا ہے وہ یہ ہے کہ خدا اور اس کی مخلوق کے رشتے میں جو کدورت واقع ہوگئی ہے اس کو دور کر کے محبت اور اخلاص کے تعلق کو دوبارہ قائم کروں، خالص اور چمکتی ہوئی توحید کا دوبارہ قوم میں دائمی پودا لگا دوں۔ حضور انور نے آخر پر مکرم نعمان احمد انجم صاحب رفاه عام کراچی کی راہ مولیٰ میں قربانی اور مکرم فاروق احمد خان صاحب نائب امیر ضلع پشاور کی وفات پر مرحومین کا ذکر خیر اور جماعتی خدمات کا تذکرہ کیا اور نماز جمعہ کے بعد مرحومین کی نماز جنازہ غائب پڑھانے کا بھی اعلان فرمایا۔